

श्रीमहागणपतिसहस्रनामस्तोत्रम्

। मुनिरुवाच ।

कथं नाम्नां सहस्रं तं गणेश उपदिष्टवान् ।
शिवदं तन्ममाचक्ष्व लोकानुग्रहतत्पर ॥१॥

। ब्रह्मोवाच ।

देवः पूर्वं पुरारातिः पुरत्रयजयोद्यमे ।
अनर्चनाद्गणेशस्य जातो विघ्नाकुलः किल ॥२॥
मनसा स विनिर्धार्य ददृशे विघ्नकारणम् ।
महागणपतिं भक्त्या समभ्यर्च्य यथाविधि ॥३॥
विघ्नप्रशमनोपायमपृच्छदपरिश्रमम् ।
सन्तुष्टः पूजया शम्भोर्महागणपतिः स्वयम् ॥४॥
सर्वविघ्नप्रशमनं सर्वकामफलप्रदम् ।
ततस्तस्मै स्वयं नाम्नां सहस्रमिदमब्रवीत् ॥५॥
अस्य श्रीमहागणपतिसहस्रनामस्तोत्रमालामन्त्रस्य ।
गणेश ऋषिः । महागणपतिर्देवता । नानाविधानिच्छन्दांसि ।
हुमिति बीजम् । तुङ्गमिति शक्तिः । स्वाहाशक्तिरिति कीलकम् ।

। अथ करन्यासः।

गणेश्वरो गणक्रीड इत्यङ्गुष्ठाभ्यां नमः ।
कुमारगुरुरीशान इति तर्जनीभ्यां नमः ॥१॥
ब्रह्माण्डकुम्भश्चिद्रव्योमेति मध्यमाभ्यां नमः ।
रक्तो रक्ताम्बरधर इत्यनामिकाभ्यां नमः ॥२॥
सर्वसद्गुरुसंसेव्य इति कनिष्ठिकाभ्यां नमः ।
लुप्तविघ्नः स्वभक्तानामिति करतलकरपृष्ठाभ्यां नमः ॥३॥

अथ हृदयादिन्यासः ।

छन्दश्छन्दोद्भव इति हृदयाय नमः ।
निष्कलो निर्मल इति शिरसे स्वाहा ।
सृष्टिस्थितिलयक्रीड इति शिखायै वषट् ।
ज्ञानं विज्ञानमानन्द इति कवचाय हुम् ।
अष्टाङ्गयोगफलभृदिति नेत्रत्रयाय वौषट् ।
अनन्तशक्तिसहित इत्यस्त्राय फट् ।
भूर्भुवः स्वरोम् इति दिग्बन्धः ।

। अथ ध्यानम् ।

गजवदनमचिन्त्यं तीक्ष्णदंष्ट्रं त्रिनेत्रं

बृहदुदरमशेषं भूतिराजं पुराणम् ।
 अमरवरसुपूज्यं रक्तवर्णं सुरेशं
 पशुपतिसुतमीशं विघ्नराजं नमामि ॥१॥
 सकलविघ्नविनाशनद्वारा श्रीमहागणपतिप्रसादसिद्ध्यर्थे जपे विनियोगः ।

श्रीगणपतिरुवाच ।

ॐ गणेश्वरो गणक्रीडो गणनाथो गणाधिपः ।
 एकदन्तो वक्रतुण्डो गजवक्त्रो महोदरः ॥१॥
 लम्बोदरो धूम्रवर्णो विकटो विघ्ननाशनः ।
 सुमुखो दुर्मुखो बुद्धो विघ्नराजो गजाननः ॥२॥
 भीमः प्रमोद आमोदः सुरानन्दो मदोत्कटः ।
 हेरम्बः शम्बरः शम्भुर्लम्बकर्णो महाबलः ॥३॥
 नन्दनो लम्पटो भीमो मेघनादो गणञ्जयः ।
 विनायको विरूपाक्षो वीरः शूरवरप्रदः ॥४॥
 महागणपतिर्बुद्धिप्रियः क्षिप्रप्रसादनः ।
 रुद्रप्रियो गणाध्यक्ष उमापुत्रोऽघनाशनः ॥५॥
 कुमारगुरुरीशानपुत्रो मूषकवाहनः ।
 सिद्धिप्रियः सिद्धिपतिः सिद्धः सिद्धिविनायकः ॥६॥
 अविघ्नस्तुम्बुरुः सिंहवाहनो मोहिनीप्रियः ।
 कटङ्कटो राजपुत्रः शाकलः संमितोऽमितः ॥७॥
 कूष्माण्डसामसम्भूतिर्दुर्जयो धूर्जयो जयः ।
 भूपतिर्भुवनपतिर्भूतानां पतिरव्ययः ॥८॥
 विश्वकर्ता विश्वमुखो विश्वरूपो निधिर्गुणः ।
 कविः कवीनामृषभो ब्रह्मण्यो ब्रह्मवित्प्रियः ॥९॥
 ज्येष्ठराजो निधिपतिर्निधिप्रियपतिप्रियः ।
 हिरण्मयपुरान्तःस्थः सूर्यमण्डलमध्यगः ॥१०॥
 कराहितध्वस्तसिन्धुसलिलः पूषदन्तभित् ।
 उमाङ्गकेलिकुतुकी मुक्तिदः कुलपावनः ॥११॥
 किरिटी कुण्डली हारी वनमाली मनोमयः ।
 वैमुख्यहतदैत्यश्रीः पादाहतिजितक्षितिः ॥१२॥
 सद्योजातः स्वर्णमुञ्जमेखली दुर्निमित्तहत् ।
 दुःस्वप्नहृत्प्रसहनो गुणी नादप्रतिष्ठितः ॥१३॥
 सुरूपः सर्वनेत्राधिवासो वीरासनाश्रयः ।
 पीताम्बरः खण्डरदः खण्डवैशाखसंस्थितः ॥१४॥

चित्राङ्गः श्यामदशनो भालचन्द्रो हविर्भुजः ।
 योगाधिपस्तारकस्थः पुरुषो गजकर्णकः ॥१५॥
 गणाधिराजो विजयः स्थिरो गजपतिध्वजी ।
 देवदेवः स्मरः प्राणदीपको वायुकीलकः ॥१६॥
 विपश्चिद्वरदो नादो नादभिन्नमहाचलः ।
 वराहरदनो मृत्युञ्जयो व्याघ्राजिनाम्बरः ॥१७॥
 इच्छाशक्तिभवो देवत्राता दैत्यविमर्दनः ।
 शम्भुवक्रोद्भवः शम्भुकोपहा शम्भुहास्यभूः ॥१८॥
 शम्भुतेजाः शिवाशोकहारी गौरीसुखावहः ।
 उमाङ्गमलजो गौरीतेजोभूः स्वर्धुनीभवः ॥१९॥
 यज्ञकायो महानादो गिरिवर्ष्मा शुभाननः ।
 सर्वात्मा सर्वदेवात्मा ब्रह्ममूर्धा ककुप्श्रुतिः ॥२०॥
 ब्रह्माण्डकुम्भश्चिद्व्योमभालःसत्यशिरोरुहः ।
 जगज्जन्मलयोन्मेषनिमेषोऽग्न्यर्कसोमदृक् ॥२१॥
 गिरीन्द्रैकरदो धर्माधर्मोष्ठः सामबृंहितः ।
 ग्रहर्क्षदशनो वाणीजिह्वो वासवनासिकः ॥२२॥
 भ्रूमध्यसंस्थितकरो ब्रह्मविद्यामदोदकः ।
 कुलाचलांसः सोमार्कघण्टो रुद्रशिरोधरः ॥२३॥
 नदीनदभुजः सर्पाङ्गुलीकस्तारकानखः ।
 व्योमनाभिः श्रीहृदयो मेरुपृष्ठोऽर्णवोदरः ॥२४॥
 कुक्षिस्थयक्षगन्धर्वरक्षःकिन्नरमानुषः ।
 पृथ्वीकटिः सृष्टिलिङ्गः शैलोरुर्दस्त्रजानुकः ॥२५॥
 पातालजङ्घो मुनिपात्कालाङ्गुष्ठस्त्रयीतनुः ।
 ज्योतिर्मण्डललाङ्गुलो हृदयालाननिश्चलः ॥२६॥
 हृत्पद्मकर्णिकाशाली वियत्केलिसरोवरः ।
 सद्भक्तध्याननिगडः पूजावारिनिवारितः ॥२७॥
 प्रतापी काश्यपो मन्ता गणको विष्टपी बली ।
 यशस्वी धार्मिको जेता प्रथमः प्रमथेश्वरः ॥२८॥
 चिन्तामणिर्द्वीपपतिः कल्पद्रुमवनालयः ।
 रत्नमण्डपमध्यस्थो रत्नसिंहासनाश्रयः ॥२९॥
 तीव्राशिरोद्धृतपदो ज्वालिनीमौलिलालितः ।
 नन्दानन्दितपीठश्रीर्भोगदो भूषितासनः ॥३०॥
 सकामदायिनीपीठः स्फुरदुग्रासनाश्रयः ।
 तेजोवतीशिरोरत्नं सत्यानित्यावर्तंसितः ॥३१॥

सविघ्ननाशिनीपीठः सर्वशक्तयम्बुजालयः ।
 लिपिपद्मासनाधारो वह्निधामत्रयालयः ॥३२॥
 उन्नतप्रपदो गूढगुल्फः संवृतपार्ष्णिकः ।
 पीनजङ्घः श्लिष्टजानुः स्थूलोरुः प्रोन्नमत्कटिः ॥३३॥
 निम्ननाभिः स्थूलकुक्षिः पीनवक्षा बृहद्भुजः ।
 पीनस्कन्धः कम्बुकण्ठो लम्बाष्टो लम्बनासिकः ॥३४॥
 भग्नवामरदस्तुङ्गसव्यदन्तो महाहनुः ।
 ह्रस्वनेत्रत्रयः शूर्पकर्णो निबिडमस्तकः ॥३५॥
 स्तबकाकारकुम्भाग्रो रत्नमौलिर्निर्द्रुशः ।
 सर्पहारकटीसूत्रः सर्पयज्ञोपवीतवान् ॥३६॥
 सर्पकोटीरकटकः सर्पग्रैवेयकाङ्गदः ।
 सर्पकक्षोदराबन्धः सर्पराजोत्तरच्छदः ॥३७॥
 रक्तो रक्ताम्बरधरो रक्तमालाविभूषणः ।
 रक्तेक्षणो रक्तकरो रक्तताल्वोष्ठपल्लवः ॥३८॥
 श्वेतः श्वेताम्बरधरः श्वेतमालाविभूषणः ।
 श्वेतातपत्ररुचिरः श्वेतचामरवीजितः ॥३९॥
 सर्वावयवसम्पूर्णः सर्वलक्षणलक्षितः ।
 सर्वाभरणशोभाढ्यः सर्वशोभासमन्वितः ॥४०॥
 सर्वमङ्गलमाङ्गल्यः सर्वकारणकारणम् ।
 सर्वदेववरः शार्ङ्गी बीजपूरी गदाधरः ॥४१॥
 शुभाङ्गो लोकसारङ्गः सुतन्तुस्तन्तुवर्धनः ।
 किरीटी कुण्डली हारी वनमाली शुभाङ्गदः ॥४२॥
 इक्षुचापधरः शूली चक्रपाणिः सरोजभृत् ।
 पाशी धृतोत्पलः शालिमञ्जरीभृत्स्वदन्तभृत् ॥४३॥
 कल्पवल्लीधरो विश्वाभयदैककरो वशी ।
 अक्षमालाधरो ज्ञानमुद्रावान् मुद्रायुधः ॥४४॥
 पूर्णपात्री कम्बुधरो विधृताङ्कुशमूलकः ।
 करस्थाम्रफलश्रूतकलिकाभृत्कुठारवान् ॥४५॥
 पुष्करस्थस्वर्णघटीपूर्णरत्नाभिवर्षकः ।
 भारतीसुन्दरीनाथो विनायकरतिप्रियः ॥४६॥
 महालक्ष्मीप्रियतमः सिद्धलक्ष्मीमनोरमः ।
 रमारमेशपूर्वाङ्गो दक्षिणोमामहेश्वरः ॥४७॥
 महीवराहवामाङ्गो रतिकन्दर्पपश्चिमः ।
 आमोदमोदजननः सम्प्रमोदप्रमोदनः ॥४८॥

संवर्धितमहावृद्धिऋद्धिसिद्धिप्रवर्धनः ।
 दन्तसौमुख्यसुमुखः कान्तिकन्दलिताश्रयः ॥४९॥
 मदनावत्याश्रिताङ्घ्रिः कृतवैमुख्यदुर्मुखः ।
 विघ्नसम्पल्लवः पद्मः सर्वोन्नतमदद्रवः ॥५०॥
 विघ्नकृत्रिम्नचरणो द्राविणीशक्तिसत्कृतः ।
 तीव्राप्रसन्ननयनो ज्वालिनीपालितैकदृक् ॥५१॥
 मोहिनीमोहनो भोगदायिनीकान्तिमण्डनः ।
 कामिनीकान्तवक्त्रश्रीरधिष्ठितवसुन्धरः ॥५२॥
 वसुधारामदोन्नादो महाशङ्खनिधिप्रियः ।
 नमद्वसुमतीमाली महापद्मनिधिः प्रभुः ॥५३॥
 सर्वसद्गुरुसंसेव्यः शोचिष्केशहृदाश्रयः ।
 ईशानमूर्धा देवेन्द्रशिखः पवननन्दनः ॥५४॥
 प्रत्युग्रनयनो दिव्यो दिव्यास्त्रशतपर्वधृक् ।
 ऐरावतादिसर्वाशावारणो वारणप्रियः ॥५५॥
 वज्राद्यस्त्रपरीवारो गणचण्डसमाश्रयः ।
 जयाजयपरिकरो विजयाविजयावहः ॥५६॥
 अजयार्चितपादाब्जो नित्यानन्दवनस्थितः ।
 विलासिनीकृतोल्लासः शौण्डी सौन्दर्यमण्डितः ॥५७॥
 अनन्तानन्तसुखदः सुमङ्गलसुमङ्गलः ।
 ज्ञानाश्रयः क्रियाधार इच्छाशक्तिनिषेवितः ॥५८॥
 सुभगासंश्रितपदो ललिताललिताश्रयः ।
 कामिनीपालनः कामकामिनीकेलिलालितः ॥५९॥
 सरस्वत्याश्रयो गौरीनन्दनः श्रीनिकेतनः ।
 गुरुगुप्तपदो वाचासिद्धो वागीश्वरीपतिः ॥६०॥
 नलिनीकामुको वामारामो ज्येष्ठामनोरमः ।
 रौद्रीमुद्रितपादाब्जो हुम्बीजस्तुङ्गशक्तिकः ॥६१॥
 विश्वादिजननत्रणः स्वाहाशक्तिः सकीलकः ।
 अमृताब्धिकृतावासो मदघूर्णितलोचनः ॥६२॥
 उच्छिष्टोच्छिष्टगणको गणेशो गणनायकः ।
 सार्वकालिकसंसिद्धिर्नित्यसेव्यो दिगम्बरः ॥६३॥
 अनपायोऽनन्तदृष्टिप्रमेयोऽजरामरः ।
 अनाविलोऽप्रतिहतिरच्युतोऽमृतमक्षरः ॥६४॥
 अप्रतर्क्योऽक्षयय्योऽनाधारोऽनामयोऽमलः ।
 अमेयसिद्धिरद्वैतमघोरोऽग्निसमाननः ॥६५॥

अनाकारोऽब्धिभूम्यग्निबलघ्नोऽव्यक्तलक्षणः ।
 आधारपीठमाधार आधाराधेयवर्जितः ॥६६॥
 आखुकेतन आशापूरक आखुमहारथः ।
 इक्षुसागरमध्यस्थ इक्षुभक्षणलालसः ॥६७॥
 इक्षुचापातिरेकश्रीरिक्षुचापनिषेवितः ।
 इन्द्रगोपसमानश्रीरिन्द्रनीलसमद्युतिः ॥६८॥
 इन्दीवरदलश्याम इन्दुमण्डलमण्डितः ।
 इध्मप्रिय इडाभाग इडावानिन्दिराप्रियः ॥६९॥
 इक्ष्वाकुविघ्नविध्वंसी इतिकर्तव्यतेप्सितः ।
 ईशानमौलिरीशान ईशानप्रिय ईतिहा ॥७०॥
 ईषणात्रयकल्पान्त ईहामात्रविवर्जितः ।
 उपेन्द्र उडुभृन्मौलिरुडुनाथकरप्रियः ॥७१॥
 उन्नतानन उत्तुङ्ग उदारस्त्रिदशाग्रणीः ।
 ऊर्जस्वानूष्मलमद ऊहापोहदुरासदः ॥७२॥
 ऋग्यजुःसामनयन ऋद्धिसिद्धिसमर्पकः ।
 ऋजुचित्तैकसुलभो ऋणत्रयविमोचनः ॥७३॥
 लुप्तविघ्नः स्वभक्तानां लुप्तशक्तिः सुरद्विषाम् ।
 लुप्तश्रीर्विमुखार्चानां लूताविस्फोटनाशनः ॥७४॥
 एकारपीठमध्यस्थ एकपादकृतासनः ।
 एजिताखिलदैत्यश्रीरेधिताखिलसंश्रयः ॥७५॥
 ऐश्वर्यनिधिरैश्वर्यमैहिकामुष्मिकप्रदः ।
 ऐरंमदसमोन्मेष ऐरावतसमाननः ॥७६॥
 ओंकारवाच्य ओंकार ओजस्वानोषधीपतिः ।
 औदार्यनिधिरौद्धत्यधैर्य औन्नत्यनिःसमः ॥७७॥
 अङ्कुशः सुरनागानामङ्कुशाकारसंस्थितः ।
 अः समस्तविसर्गान्तपदेषु परिकीर्तितः ॥७८॥
 कमण्डलुधरः कल्पः कपर्दी कलभाननः ।
 कर्मसाक्षी कर्मकर्ता कर्माकर्मफलप्रदः ॥७९॥
 कदम्बगोलकाकारः कूष्माण्डगणनायकः ।
 कारुण्यदेहः कपिलः कथकः कटिसूत्रभृत् ॥८०॥
 खर्वः खड्गप्रियः खड्गः खान्तान्तःस्थः खनिर्मलः ।
 खल्वाटशृङ्गनिलयः खट्वाङ्गी खदुरासदः ॥८१॥
 गुणाढ्यो गहनो गद्यो गद्यपद्यसुधारणवः ।
 गद्यगानप्रियो गर्जो गीतगीर्वाणपूर्वजः ॥८२॥

गुह्याचाररतो गुह्यो गुह्यागमनिरूपितः ।
 गुहाशयो गुडाब्धिस्थो गुरुगम्यो गुरुर्गुरुः ॥८३॥
 घण्टाघर्घरिकामाली घटकुम्भो घटोदरः ।
 डकारवाच्यो डकारो डकाराकारशुण्डभृत् ॥८४॥
 चण्डश्चण्डेश्वरश्चण्डी चण्डेशश्चण्डविक्रमः ।
 चराचरपिता चिन्तामणिश्चर्वणलालसः ॥८५॥
 छन्दश्छन्दोद्भवश्छन्दो दुर्लक्ष्यश्छन्दविग्रहः ।
 जगद्योनिर्जगत्साक्षी जगदीशो जगन्मयः ॥८६॥
 जप्यो जपपरो जाप्यो जिह्वासिंहासनप्रभुः ।
 स्रवद्रण्डोल्लसद्दानझङ्कारिभ्रमराकुलः ॥८७॥
 टङ्कारस्फारसंरावष्टङ्कारमणिनूपुरः ।
 ठद्वयीपल्लवान्तस्थसर्वमन्त्रेषु सिद्धिदः ॥८८॥
 डिण्डिमुण्डो डाकिनीशो डामरो डिण्डिमप्रियः ।
 ढक्कानिनादमुदितो ढौङ्को ढुण्डिविनायकः ॥८९॥
 तत्त्वानां प्रकृतिस्तत्त्वं तत्त्वम्पदनिरूपितः ।
 तारकान्तरसंस्थानस्तारकस्तारकान्तकः ॥९०॥
 स्थाणुः स्थाणुप्रियः स्थाता स्थावरं जङ्गमं जगत् ।
 दक्षयज्ञप्रमथनो दाता दानं दमो दया ॥९१॥
 दयावान्दिव्यविभवो दण्डभृद्दण्डनायकः ।
 दन्तप्रभिन्नाभ्रमालो दैत्यवारणदारणः ॥९२॥
 दंष्ट्रालग्नद्वीपघटो देवार्थनृगजाकृतिः ।
 धनं धनपतेर्बन्धुर्धनदो धरणीधरः ॥९३॥
 ध्यानैकप्रकटो ध्येयो ध्यानं ध्यानपरायणः ।
 ध्वनिप्रकृतिचीत्कारो ब्रह्माण्डावलिमेखलः ॥९४॥
 नन्द्यो नन्दिप्रियो नादो नादमध्यप्रतिष्ठितः ।
 निष्कलो निर्मलो नित्यो नित्यानित्यो निरामयः ॥९५॥
 परं व्योम परं धाम परमात्मा परं पदम् ॥९६॥
 परात्परः पशुपतिः पशुपाशविमोचनः ।
 पूर्णानन्दः परानन्दः पुराणपुरुषोत्तमः ॥९७॥
 पद्मप्रसन्नवदनः प्रणताज्ञाननाशनः ।
 प्रमाणप्रत्ययातीतः प्रणतार्तिनिवारणः ॥९८॥
 फणिहस्तः फणिपतिः फूत्कारः फणितप्रियः ।
 बाणार्चिताङ्घ्रियुगलो बालकेलिकुतूहली ।
 ब्रह्म ब्रह्मार्चितपदो ब्रह्मचारी बृहस्पतिः ॥९९॥

बृहत्तमो ब्रह्मपरो ब्रह्मण्यो ब्रह्मवित्प्रियः ।
 बृहन्नादाग्रचीत्कारो ब्रह्माण्डावलिमेखलः ॥१००॥
 भ्रूक्षेपदत्तलक्ष्मीको भर्गो भद्रो भयापहः ।
 भगवान् भक्तिसुलभो भूतिदो भूतिभूषणः ॥१०१॥
 भव्यो भूतालयो भोगदाता भूमध्यगोचरः ।
 मन्त्रो मन्त्रपतिर्मन्त्री मदमत्तो मनो मयः ॥१०२॥
 मेखलाहीश्वरो मन्दगतिर्मन्दनिभेक्षणः ।
 महाबलो महावीर्यो महाप्राणो महामनाः ॥१०३॥
 यज्ञो यज्ञपतिर्यज्ञगोप्ता यज्ञफलप्रदः ।
 यशस्करो योगगम्यो याज्ञिको याजकप्रियः ॥१०४॥
 रसो रसप्रियो रस्यो रञ्जको रावणार्चितः ।
 राज्यरक्षाकरो रत्नगर्भो राज्यसुखप्रदः ॥१०५॥
 लक्षो लक्षपतिर्लक्ष्यो लयस्थो लडुकप्रियः ।
 लानप्रियो लास्यपरो लाभकृल्लोकविश्रुतः ॥१०६॥
 वरेण्यो वह्निवदनो वन्द्यो वेदान्तगोचरः ।
 विकर्ता विश्वतश्चक्षुर्विधाता विश्वतोमुखः ॥१०७॥
 वामदेवो विश्वनेता वज्रिवज्रनिवारणः ।
 विवस्वद्वन्धनो विश्वाधारो विश्वेश्वरो विभुः ॥१०८॥
 शब्दब्रह्म शमप्राप्यः शम्भुशक्तिगणेश्वरः ।
 शास्ता शिखाग्रनिलयः शरण्यः शम्बरेश्वरः ॥१०९॥
 षट्पदकुसुमस्त्रग्वी षडाधारः षडक्षरः ।
 संसारवैद्यः सर्वज्ञः सर्वभेषजभेषजम् ॥११०॥
 सृष्टिस्थितिलयक्रीडः सुरकुञ्जरभेदकः ।
 सिन्दूरितमहाकुम्भः सदसद्भक्तिदायकः ॥१११॥
 साक्षी समुद्रमथनः स्वयंवेद्यः स्वदक्षिणः ।
 स्वतन्त्रः सत्यसङ्कल्पः सामगानरतः सुखी ॥११२॥
 हंसो हस्तिपिशाचीशो हवनं हव्यकव्यभुक् ।
 हव्यं हुतप्रियो हृष्टो हल्लेखामन्त्रमध्यगः ॥११३॥
 क्षेत्रधिपः क्षमाभर्ता क्षमाक्षमपरायणः ।
 क्षिप्रक्षेमकरः क्षेमानन्दः क्षोणीसुरद्रुमः ॥११४॥
 धर्मप्रदोऽर्थदः कामदाता सौभाग्यवर्धनः ।
 विद्याप्रदो विभवदो भुक्तिमुक्तिफलप्रदः ॥११५॥
 आभिरूप्यकरो वीरश्रीप्रदो विजयप्रदः ।
 सर्ववश्यकरो गर्भदोषहा पुत्रपौत्रदः ॥११६॥

मेधादः कीर्तिदः शोकहारी दौर्भाग्यनाशनः ।
 प्रतिवादिमुखस्तम्भो रुष्टचित्तप्रसादनः ॥११७॥
 पराभिचारशमनो दुःखहा बन्धमोक्षदः ।
 लवस्त्रुटिः कला काष्ठा निमेषस्तत्परक्षणः ॥११८॥
 घटी मुहूर्तः प्रहरो दिवा नक्तमहर्निशम् ।
 पक्षो मासर्त्यनाब्दयुगं कल्पो महालयः ॥११९॥
 राशिस्तारा तिथिर्योगो वारः करणमंशकम् ।
 लग्नं होरा कालचक्रं मेरुः सप्तर्षयो ध्रुवः ॥१२०॥
 राहुर्मन्दः कविर्जीवो बुधो भौमः शशी रविः ।
 कालः सृष्टिः स्थितिर्विश्वं स्थावरं जङ्गमं जगत् ॥१२१॥
 भूरापोऽग्निर्मरुद्वयोमाहंकृतिः प्रकृतिः पुमान् ।
 ब्रह्मा विष्णुः शिवो रुद्र ईशः शक्तिः सदाशिवः ॥१२२॥
 त्रिदशाः पितरः सिद्धा यक्षा रक्षांसि किन्नराः ।
 सिद्धविद्याधरा भूता मनुष्याः पशवः खगाः ॥१२३॥
 समुद्राः सरितः शैला भूतं भव्यं भवोद्भवः ।
 सांख्यं पातञ्जलं योगं पुराणानि श्रुतिः स्मृतिः ॥१२४॥
 वेदाङ्गानि सदाचारो मीमांसा न्यायविस्तरः ।
 आयुर्वेदो धनुर्वेदो गान्धर्व काव्यनाटकम् ॥१२५॥
 वैखानसं भागवतं मानुषं पाञ्चरात्रकम् ।
 शैवं पाशुपतं कालामुखम्भैरवशासनम् ॥१२६॥
 शाक्तं वैनायकं सौरं जैनमार्हतसंहिता ।
 सदसद्व्यक्तमव्यक्तं सचेतनमचेतनम् ॥१२७॥
 बन्धो मोक्षः सुखं भोगो योगः सत्यमणुर्महान् ।
 स्वस्ति हुंफट् स्वधा स्वाहा श्रौषट्त्वौषट्वषट्नमः ॥१२८॥
 ज्ञानं विज्ञानमानन्दो बोधः संवित्समोऽसमः ।
 एक एकाक्षराधार एकाक्षरपरायणः ॥१२९॥
 एकाग्रधीरेकवीर एकोऽनेकस्वरूपधृक् ।
 द्विरूपो द्विभुजो द्व्यक्षो द्विरदो द्वीपरक्षकः ॥१३०॥
 द्वैमातुरो द्विवदनो द्वन्द्वहीनो द्वयातिगः ।
 त्रिधामा त्रिकरस्त्रेता त्रिवर्गफलदायकः ॥१३१॥
 त्रिगुणात्मा त्रिलोकादिस्त्रिशक्तीशस्त्रिलोचनः ।
 चतुर्विधवचोवृत्तिपरिवृत्तिप्रवर्तकः ॥१३२॥
 चतुर्बाहुश्चतुर्दन्तश्चतुरात्मा चतुर्भुजः ।

चतुर्विधोपायमयश्चतुर्वर्णाश्रमाश्रयः ।
 चतुर्थीपूजनप्रीतश्चतुर्थीतिथिसम्भवः ॥१३३॥
 पञ्चाक्षरात्मा पञ्चात्मा पञ्चास्यः पञ्चकृत्तमः ॥१३४॥
 पञ्चाधारः पञ्चवर्णः पञ्चाक्षरपरायणः ।
 पञ्चतालः पञ्चकरः पञ्चप्रणवमातृकः ॥१३५॥
 पञ्चब्रह्ममयस्फूर्तिः पञ्चावरणवारितः ।
 पञ्चभक्षप्रियः पञ्चबाणः पञ्चशिखात्मकः ॥१३६॥
 षट्कोणपीठः षट्चक्रधामा षड्ग्रन्थिभेदकः ।
 षडङ्गध्वान्तविध्वंसी षडङ्गुलमहाहृदः ॥१३७॥
 षण्मुखः षण्मुखभ्राता षट्शक्तिपरिवारितः ।
 षड्वैरिवर्गविध्वंसी षडूर्मिभयभञ्जनः ॥१३८॥
 षट्कर्कदूरः षट्कर्मा षड्गुणः षड्साश्रयः ।
 सप्तपातालचरणः सप्तद्वीपोरुमण्डलः ॥१३९॥
 सप्तस्वर्लोकमुकुटः सप्तसर्पतिवरप्रदः ।
 सप्ताङ्गराज्यसुखदः सप्तर्षिगणवन्दितः ॥१४०॥
 सप्तच्छन्दोनिधिः सप्तहोत्रः सप्तस्वराश्रयः ।
 सप्ताब्धिकेलिकासारः सप्तमातृनिषेवितः ॥१४१॥
 सप्तच्छन्दो मोदमदः सप्तच्छन्दो मखप्रभुः ।
 अष्टमूर्तिर्ध्येयमूर्तिरष्टप्रकृतिकारणम् ॥१४२॥
 अष्टाङ्गयोगफलभृदष्टपत्राम्बुजासनः ।
 अष्टशक्तिसमानश्रीरष्टैश्वर्यप्रवर्धनः ॥१४३॥
 अष्टपीठोपपीठश्रीरष्टमातृसमावृतः ।
 अष्टभैरवसेव्योऽष्टवसुवन्द्योऽष्टमूर्तिभृत् ॥१४४॥
 अष्टचक्रस्फुरन्मूर्तिरष्टद्रव्यहविःप्रियः ।
 अष्टश्रीरष्टसामश्रीरष्टैश्वर्यप्रदायकः ।
 नवनागासनाध्यासी नवनिध्यनुशासितः ॥१४५॥
 नवद्वारपुरावृत्तो नवद्वारनिकेतनः ।
 नवनाथमहानाथो नवनागविभूषितः ॥१४६॥
 नवनारायणस्तुल्यो नवदुर्गानिषोवितः ।
 नवरत्नविचित्राङ्गो नवशक्तिशिरोद्धृतः ॥१४७॥
 दशात्मको दशभुजो दशदिक्पतिवन्दितः ।
 दशाध्यायो दशप्राणो दशेन्द्रियनियामकः ॥१४८॥
 दशाक्षरमहामन्त्रो दशाशाव्यापिविग्रहः ।

एकादशमहारुद्रैःस्तुतश्चैकादशाक्षरः ॥१४९॥
 द्वादशद्विदशाष्टादिदोर्दण्डास्त्रनिकेतनः ।
 त्रयोदशभिदाभिन्नो विश्वेदेवाधिदैवतम् ॥१५०॥
 चतुर्दशेन्द्रवरदश्चतुर्दशमनुप्रभुः ।
 चतुर्दशाद्यविद्याढ्यश्चतुर्दशजगत्पतिः ॥१५१॥
 सामपञ्चदशः पञ्चदशीशीतांशुनिर्मलः ।
 तिथिपञ्चदशाकारस्तिथ्या पञ्चदशार्चितः ॥१५२॥
 षोडशाधारनिलयः षोडशस्वरमातृकः ।
 षोडशान्तपदावासः षोडशेन्दुकलात्मकः ॥१५३॥
 कलासप्तदशी सप्तदशसप्तदशाक्षरः ।
 अष्टादशद्वीपपतिरष्टादशपुराणकृत् ॥१५४॥
 अष्टादशौषधीसृष्टिरष्टादशविधिः स्मृतः ।
 अष्टादशललिपिव्यष्टिसमष्टिज्ञानकोविदः ॥१५५॥
 अष्टादशान्नसम्पत्तिरष्टादशविजातिकृत् ।
 एकविंशः पुमानेकविंशत्यङ्गुलिपल्लवः ॥१५६॥
 चतुर्विंशतितत्त्वात्मा पञ्चविंशाख्यपुरुषः ।
 सप्तविंशतितारेशः सप्तविंशतियोगकृत् ॥१५७॥
 द्वात्रिंशद्भैरवाधीशश्चतुस्त्रिंशन्महाहृदः ।
 षट्त्रिंशत्तत्त्वसम्भूतिरष्टत्रिंशत्कलात्मकः ॥१५८॥
 पञ्चाशद्विष्णुशक्तीशः पञ्चाशन्मातृकालयः ।
 द्विपञ्चाशद्वपुःश्रेणीत्रिषष्ट्यक्षरसंश्रयः ।
 पञ्चाशदक्षरश्रेणीपञ्चाशद्द्रुविग्रहः ॥१५९॥
 चतुःषष्टिमहासिद्धि योगिनीवृन्दवन्दितः ।
 नमदेकोनपञ्चाशन्मरुद्वर्गनिरर्गलः ॥१६०॥
 चतुःषष्ट्यर्थनिर्णेता चतुःषष्टिकलानिधिः ।
 अष्टषष्टिमहातीर्थक्षेत्रभैरववन्दितः ॥१६१॥
 चतुर्नवतिमन्त्रात्मा षण्णवत्यधिकप्रभुः ।
 शतानन्दः शतधृतिः शतपत्रायतेक्षणः ॥१६२॥
 शतानीकः शतमखः शतधारावरायुधः ।
 सहस्रपत्रनिलयः सहस्रफणिभूषणः ॥१६३॥
 सहस्रशीर्षा पुरुषः सहस्राक्षः सहस्रपात् ।
 सहस्रनामसंस्तुत्यः सहस्राक्षबलापहः ॥१६४॥
 दशसाहस्रफणिभृत्फणिराजकृतासनः ।

अष्टाशीतिसहस्राद्यमहर्षिस्तोत्रपाठितः ॥१६५॥
 लक्षाधारः प्रियाधारो लक्षाधारमनोमयः ।
 चतुर्लक्षजपप्रीतश्चतुर्लक्षप्रकाशकः ॥१६६॥
 चतुरशीतिलक्षाणां जीवानां देहसंस्थितः ।
 कोटिसूर्यप्रतीकाशः कोटिचन्द्रांशुनिर्मलः ॥१६७॥
 शिवोद्भवाद्यष्टकोटिवैनायकधुरन्धरः ।
 सप्तकोटिमहामन्त्रमन्त्रितावयवद्युतिः ॥१६८॥
 त्रयस्त्रिंशत्कोटिसुरश्रेणीप्रणतपादुकः ।
 अनन्तदेवतासेव्यो ह्यनन्तशुभदायकः ॥१६९॥
 अनन्तनामानन्तश्रीरनन्तोऽनन्तसौख्यदः ।
 अनन्तशक्तिसहितो ह्यनन्तमुनिसंस्तुतः ॥१७०॥
 इति वैनायकं नाम्नां सहस्रमिदमीरितम् ।
 इदं ब्राह्मे मुहूर्ते यः पठति प्रत्यहं नरः ॥१७१॥
 करस्थं तस्य सकलमैहिकामुष्मिकं सुखम् ।
 आयुरारोग्यमैश्वर्यं धैर्यं शौर्यं बलं यशः ॥१७२॥
 मेधा प्रज्ञा धृतिः कान्तिः सौभाग्यमभिरूपता ।
 सत्यं दया क्षमा शान्तिर्दाक्षिण्यं धर्मशीलता ॥१७३॥
 जगत्संवननं विश्वसंवादो वेदपाटवम् ।
 सभापाण्डित्यमौदार्यं गाम्भीर्यं ब्रह्मवर्चसम् ॥१७४॥
 ओजस्तेजः कुलं शीलं प्रतापो वीर्यमार्यता ।
 ज्ञानं विज्ञानमास्तिक्यं स्थैर्यं विश्वासता तथा ॥१७५॥
 धनधान्यादिवृद्धिश्च सकृदस्य जपाद्भवेत् ।
 वश्यं चतुर्विधं विश्वं जपादस्य प्रजायते ॥१७६॥
 राज्ञो राजकलत्रस्य राजपुत्रस्य मन्त्रिणः ।
 जप्यते यस्य वश्यार्थे स दासस्तस्य जायते ॥१७७॥
 धर्मार्थकाममोक्षाणामनायासेन साधनम् ।
 शाकिनीडाकिनीरक्षोयक्षग्रहभयापहम् ॥१७८॥
 साम्राज्यसुखदं सर्वसपत्नमदमर्दनम् ।
 समस्तकलहध्वंसि दग्धबीजप्ररोहणम् ॥१७९॥
 दुःस्वप्नशमनं क्रुद्धस्वामिचित्तप्रसादनम् ।
 षड्वर्गाष्टमहासिद्धित्रिकालज्ञानकारणम् ॥१८०॥
 परकृत्यप्रशमनं परचक्रप्रमर्दनम् ।
 संग्राममार्गे सर्वेषामिदमेकं जयावहम् ॥१८१॥

सर्वबन्ध्यत्वदोषघ्नं गर्भरक्षककारणम् ।
 पठ्यते प्रत्यहं यत्र स्तोत्रं गणपतेरिदम् ॥१८२॥
 देशे तत्र न दुर्भिक्षमीतयो दुरितानि च ।
 न तद्देहं जहाति श्रीर्यत्रायं जप्यते स्तवः ॥१८३॥
 क्षयकुष्ठप्रमेहार्शभगन्दरविषूचिकाः ।
 गुल्मं प्लीहानमशमानमतिसारं महोदरम् ॥१८४॥
 कासं श्वासमुदावर्तं शूलं शोफामयोदरम् ।
 शिरोरोगं वमिं हिक्कां गण्डमालामरोचकम् ॥१८५॥
 वातपित्तकफद्वन्द्वत्रिदोषजनितज्वरम् ।
 आगन्तुविषमं शीतमुष्णं चैकाहिकादिकम् ॥१८६॥
 इत्याद्युक्तमनुक्तं वा रोगदोषादिसम्भवम् ।
 सर्वं प्रशमयत्याशु स्तोत्रस्यास्य सकृज्जपः ॥१८७॥
 प्राप्यतेऽस्य जपात्सिद्धिः स्त्रीशूद्रैः पतितैरपि ।
 सहस्रनाममन्त्रोऽयं जपितव्यः शुभाप्तये ॥१८८॥
 महागणपतेः स्तोत्रं सकामः प्रजपहन्निदम् ।
 इच्छया सकलान् भोगानुपभुज्येह पार्थिवान् ॥१८९॥
 मनोरथफलैर्दिव्यैर्व्योमयानैर्मनोरमैः ।
 चन्द्रेन्द्रभास्करोपेन्द्रब्रह्मशर्वादिसद्मसु ॥१९०॥
 कामरूपः कामगतिः कामदः कामदेश्वरः ।
 भुक्त्वा यथेप्सितान्भोगानभीष्टैः सह बन्धुभिः ॥१९१॥
 गणेशानुचरो भूत्वा गणो गणपतिप्रियः ।
 नन्दीश्वरादिसानन्दैर्नन्दितः सकलैर्गणैः ॥१९२॥
 शिवाभ्यां कृपया पुत्रनिर्विशेषं च लालितः ।
 शिवभक्तः पूर्णकामो गणेश्वरवरात्पुनः ॥१९३॥
 जातिस्मरो धर्मपरः सार्वभौमोऽभिजायते ।
 निष्कामस्तु जपन्नित्यं भक्त्या विघ्नेशतत्परः ॥१९४॥
 योगसिद्धिं परां प्राप्य ज्ञानवैराग्यसंयुतः ।
 निरन्तरे निराबाधे परमानन्दसंज्ञिते ॥१९५॥
 विश्वोत्तीर्णे परे पूर्णे पुनरावृत्तिवर्जिते ।
 लीनो वैनायके धाम्नि रमते नित्यनिर्वृते ॥१९६॥
 यो नामभिर्हुतैर्दत्तैः पूजयेदर्चयेन्नरः ।
 राजानो वश्यतां यान्ति रिपवो यान्ति दासताम् ॥१९७॥
 तस्य सिध्यन्ति मन्त्राणां दुर्लभाश्चेष्टसिद्धयः ।

मूलमन्त्रादपि स्तोत्रमिदं प्रियतमं मम ॥१९८॥
नभस्ये मासि शुक्लायां चतुर्थ्यां मम जन्मनि ।
दूर्वाभिर्नामभिः पूजां तर्पणं विधिवच्चरेत् ॥१९९॥
अष्टद्रव्यैर्विशेषेण कुर्याद्भक्तिसुसंयुतः ।
तस्येप्सितं धनं धान्यमैश्वर्यं विजयो यशः ॥२००॥
भविष्यति न सन्देहः पुत्रपौत्रादिकं सुखम् ।
इदं प्रजपितं स्तोत्रं पठितं श्रावितं श्रुतम् ॥२०१॥
व्याकृतं चर्चितं ध्यातं विमृष्टमभिवन्दितम् ।
इहामुत्र च विश्वेषां विश्वैश्वर्यप्रदायकम् ॥२०२॥
स्वच्छन्दचारिणाप्येष येन सन्धार्यते स्तवः ।
स रक्ष्यते शिवोद्भूतैर्गणैरध्यष्टकोटिभिः ॥२०३॥
लिखितं पुस्तकस्तोत्रं मन्त्रभूतं प्रपूजयेत् ।
तत्र सर्वोत्तमा लक्ष्मीः सन्निधत्ते निरन्तरम् ॥२०४॥
दानैरशेषैरखिलैर्व्रतैश्च तीर्थैरशेषैरखिलैर्मखैश्च ।
न तत्फलं विन्दति यद्गणेशसहस्रनामस्मरणेन सद्यः ॥२०५॥
एतन्नाम्नां सहस्रं पठति दिनमणौ प्रत्यहं
प्रोज्जिहाने सायं मध्यन्दिने वा
त्रिषवणमथवा सन्ततं वा जनो यः ।
स स्यादैश्वर्यधुर्यः प्रभवति वचसां
कीर्तिमुच्चौस्तनोति दारिद्र्यं हन्ति विश्वं
वशयति सुचिरं वर्धते पुत्रपौत्रैः ॥२०६॥
अकिञ्चनोऽप्येकचित्तो नियतो नियतासनः ।
प्रजपंश्चतुरो मासान् गणेशार्चनतत्परः ॥२०७॥
दरिद्रतां समुन्मूल्य सप्तजन्मानुगामपि ।
लभते महतीं लक्ष्मीमित्याज्ञा पारमेश्वरी ॥२०८॥
आयुष्यं वीतरोगं कुलमतिविमलं
सम्पदश्चार्तिनाशः कीर्तिर्नित्यावदाता भवति
खलु नवा कान्तिरव्याजभव्या ।
पुत्राः सन्तः कलत्रं गुणवदभिमतं
यद्यदन्यच्च तत्तन् नित्यं यः स्तोत्रमेतत्
पठति गणपतेस्तस्य हस्ते समस्तम् ॥२०९॥
गणञ्जयो गणपतिर्हरम्बो धरणीधरः ।
महागणपतिर्बुद्धिप्रियः क्षिप्रप्रसादनः ॥२१०॥

अमोघसिद्धिरमृतमन्त्रश्चिन्तामणिर्निधिः ।
 सुमङ्गलो बीजमाशापूरको वरदः कलः ॥२११॥
 काश्यपो नन्दनो वाचासिद्धो दुण्ढिर्विनायकः ।
 मोदकैरेभिरत्रैकविंशत्या नामभिः पुमान् ॥२१२॥
 उपायनं ददेद्भक्त्या मत्प्रसादं चिकीर्षति ।
 वत्सरं विघ्नराजोऽस्य तथ्यमिष्टार्थसिद्धये ॥२१३॥
 यः स्तौति मद्गतमना ममाराधनतत्परः ।
 स्तुतो नाम्ना सहस्रेण तेनाहं नात्र संशयः ॥२१४॥
 नमो नमः सुरवरपूजिताङ्घ्रये नमो नमो निरुपममङ्गलात्मने ।
 नमो नमो विपुलदयैकसिद्धये नमो नमः करिकलभाननाय ते ॥२१५॥
 किङ्किणीगणरचितचरणः प्रकटितगुरुमितचारुकरणः ।
 मदजललहरीकलितकपोलः शमयतु दुरितं गणपतिनाम्ना ॥२१६॥
 इति श्रीगणेशपुराणे उपासनाखण्डे ईश्वरगणेशसंवादे
 गणेशसहस्रनामस्तोत्रं नाम षट्चत्वारिंशोऽध्यायः ।

॥ श्रीगणनायकाष्टकम् ॥

एकदन्तं महाकायं तप्तकांचनसन्निभम् ।
 लम्बोदरं विशालाक्षं वन्देऽहं गणनायकम् ॥१॥
 मौञ्जीकृष्णाजिनधरं नागयज्ञोपवीतिनम् ।
 बालेन्दुविलसन्मौलिं वन्देऽहं गणनायकम् ॥२॥
 अंबिकाहृदयानन्दं मातृभिः परिपालितम् ।
 भक्तप्रियं मदोन्मत्तं वन्देऽहं गणनायकम् ॥३॥
 चित्ररत्नविचित्राङ्गं चित्रमालाविभूषितम् ।
 चित्ररूपधरम् देवं वन्देऽहं गणनायकम् ॥४॥
 गजवक्त्रं सुरश्रेष्ठं कर्णचामरभूषितम् ।
 पाशांकुशधरं देवं वन्देऽहं गणनायकम् ॥५॥
 मूषिकोत्तममारुह्य देवासुरमहाहवे ।
 योद्धुकामं महावीर्यं वन्देऽहं गणनायकम् ॥६॥
 यक्षकिन्नरगन्धर्व सिद्धविद्याधरैस्सदा ।
 स्तूयमानं महात्मानं वन्देऽहं गणनायकम् ॥७॥
 सर्वविघ्नहरं देवं सर्वविघ्नविवर्जितम् ।
 सर्वसिद्धिप्रदातारं वन्देऽहं गणनायकम् ॥८॥
 गणाष्टकमिदं पुण्यं भक्तितो यः पठेन्नरः ।
 सिद्धयन्ति सर्वकार्याणि विद्यावान् धनवान् भवेत् ॥९॥

श्री गणेशष्टोत्तर शतनामावलि:

ॐ श्री गणेश्वराय नमः
ॐ श्री गणाध्यक्षाय नमः
ॐ श्री गणप्रियाय नमः
ॐ श्री गणनाथाय नमः
ॐ श्री गणेशाय नमः
ॐ श्री गणपतये नमः
ॐ श्री गणधीशाय नमः
ॐ श्री गणप्रभवे नमः
ॐ श्री गणस्तुताय नमः
ॐ श्री गुणप्रियाय नमः
ॐ श्री गौणशरीराय नमः
ॐ श्री गुणेश्वराय नमः
ॐ श्री गुणप्रभवे नमः
ॐ श्री गुणिगीताय नमः
ॐ श्री गुणाधाशाय नमः
ॐ श्री गुणाधीशाय नमः
ॐ श्री गुणदात्रे नमः
ॐ श्री गुणचक्रधराय नमः
ॐ श्री गुणप्राणाय नमः
ॐ श्री गजाय नमः
ॐ श्री गजरूपधराय नमः
ॐ श्री गजप्राणाय नमः
ॐ श्री गजदन्ताय नमः
ॐ श्री गानकुशलाय नमः
ॐ श्री गानशीलाय नमः
ॐ श्री गानबुद्धये नमः
ॐ श्री गुरुगुणाय नमः
ॐ श्री गुरुप्राणाय नमः
ॐ श्री गुरुश्रेष्ठाय नमः
ॐ श्री संसारसुखदाय नमः
ॐ श्री गौर्यानुप्रियाय नमः

ॐ श्री गौरगुणाय नमः
ॐ श्री गौरीप्रिय-पुत्राय नमः
ॐ श्री गदाधराय नमः
ॐ श्री गौरभावनाय नमः
ॐ श्री गोमतीनाथाय नमः
ॐ श्री गोपतये नमः
ॐ श्री गोगणाधीशाय नमः
ॐ श्री गोपगोपाय नमः
ॐ श्री गोलोकाय नमः
ॐ श्री गोत्राय नमः
ॐ श्री गोत्रवृद्धिकराय नमः
ॐ श्री गोत्रपतये नमः
ॐ श्री ग्रन्थज्ञाय नमः
ॐ श्री ग्रन्थप्रियाय नमः
ॐ श्री ग्रहश्रेष्ठाय नमः
ॐ श्री गीतकाराय नमः
ॐ श्री गीतकीर्तये नमः
ॐ श्री गीताश्रयाय नमः
ॐ श्री गतदुःखाय नमः
ॐ श्री गतसकलपापाय नमः
ॐ श्री गतक्रोधाय नमः
ॐ श्री गयानाथाय नमः
ॐ श्री गायकवराय नमः
ॐ श्री सृष्टिलिंगाय नमः
ॐ श्री सर्व देवात्मने नमः
ॐ श्री गजकर्णकाय नमः
ॐ श्री ज्ञानमुद्रावते नमः
ॐ श्री लम्बोष्ठाय नमः
ॐ श्री सर्वमंगल मांगल्याय नमः
ॐ श्री निरंकुशाय नमः
ॐ श्री ऋद्धि-सिद्धि प्रवर्तकाय नमः

ॐ श्री एक पाद कृतासनाय नमः
ॐ श्री ओजस्वे नमः
ॐ श्री गृहनाथाय नमः
ॐ श्री चराचरपतये नमः
ॐ श्री दानवमोहनाय नमः
ॐ श्री धन-धान्यपतये नमः
ॐ श्री नन्दीप्रियाय नमः
ॐ श्री पूर्णानन्दाय नमः
ॐ श्री भद्राय नमः
ॐ श्री मन्दगतये नमः
ॐ श्री यज्ञपतये नमः
ॐ श्री रसाय नमः
ॐ श्री राज्यसुखप्रदाय नमः
ॐ श्री लड्डूक प्रियाय नमः
ॐ श्री लाभकृते नमः
ॐ श्री विश्वतोमुखाय नमः
ॐ श्री विश्वनेत्रै नमः
ॐ श्री शम्भुशक्ति गणेश्वराय नमः
ॐ श्री शास्त्रे नमः
ॐ श्री सर्वज्ञाय नमः
ॐ श्री सौभाग्यवर्धनाय नमः
ॐ श्री पुत्र पौत्र दाय नमः
ॐ श्री दौर्भाग्यनाशनाय नमः

ॐ श्री सर्वशक्ति भृते नमः
ॐ श्री विद्याधरेभ्यो नमः
ॐ श्री ज्ञानविज्ञानाय नमः
ॐ श्री चतुर्थी पूजनप्रियाय नमः
ॐ श्री अष्टमूर्तये नमः
ॐ श्री महागणाधिपतये नमः
ॐ श्री गजकर्णकाय नमः
ॐ श्री स्थूलकुक्षिणेः नमः
ॐ श्री कम्बुकण्ठाय नमः
ॐ श्री लम्बनासिकाय नमः
ॐ श्री पूर्णानन्दाय नमः
ॐ श्री त्रिवर्गफलदाय नमः
ॐ श्री देवदेवाय नमः
ॐ श्री महामनायः नमः
ॐ श्री सर्वनेत्रधिवासो नमः
ॐ श्री वृहद्भुजः नमः
ॐ श्री लम्बोष्ठाय नमः
ॐ श्री महाकाय नमः
ॐ अष्टप्रकृतिकारणाय नमः
ॐ श्री विधप्रदाय नमः
ॐ श्री विजयप्रदाय नमः
ॐ श्री पुत्र पौत्रदाय नमः
ॐ श्री रक्षोरक्षाकराय नमः

